

জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৫৬৬/২০১৯

অসম অলিম্পিক সন্থাৰ দ্বিতীয়খন কাৰ্যকৰী সমিতিৰ বৈঠক অনুষ্ঠিত
খেল'ইণ্ডিয়া যুৱ ক্ৰীড়া প্ৰতিযোগিতাত ৰাজ্যখনৰ অধিক পদক নিশ্চিত কৰাৰ দিশত
সন্মিলিত কাৰ্য ব্যৱস্থা গ্ৰহণৰ ওপৰত মুখ্যমন্ত্ৰীৰ গুৰুত্ব আৰোপ

দিছপুৰ, ২৭ নৱেম্বৰ : মুখ্যমন্ত্ৰী সৰ্বানন্দ সোণোৱালে বিষয়ববীয়া তথা বিভিন্ন ক্ৰীড়া সংগঠনক টীম অসমৰ ধাৰণাৰে কাম কৰাৰ বাবে আহ্বান জনায় যাতে অহা ১০ ৰ পৰা ২২ জানুৱাৰীলৈ গুৱাহাটীত অনুষ্ঠিত হ'বলগীয়া খেল'ইণ্ডিয়া যুৱ ক্ৰীড়াত ৰাজ্যখনে অধিক পদক অৰ্জন কৰিব পাৰে। আজি গুৱাহাটীৰ ৰাধা গোবিন্দ বৰুৱা ক্ৰীড়া চৌহদৰ সভা গৃহত অসম অলিম্পিক সন্থাৰ দ্বিতীয়খন কাৰ্যকৰী সমিতিৰ বৈঠকত অধ্যক্ষতা কৰি মুখ্যমন্ত্ৰী তথা অসম অলিম্পিক সন্থাৰ সভাপতি সৰ্বানন্দ সোণোৱালে লগতে কয় যে খেল'ইণ্ডিয়া যুৱ ক্ৰীড়া প্ৰতিযোগিতা-২০২০ খন সৰ্বাত্মক ৰূপত সফল কৰাৰ বাবে বিভিন্ন বিষয়ববীয়া আৰু সকলোবোৰ ক্ৰীড়া সংস্থাই ঐক্যৱদ্ধভাবে প্ৰচেষ্টা চলাব লাগিব। এই ক্ৰীড়া প্ৰতিযোগিতাখন যিহেতু এইবাৰ গুৱাহাটীত অনুষ্ঠিত হ'ব সেয়েহে এই ক্ৰীড়া প্ৰতিযোগিতাখনত অসমে যাতে অধিক পদক লাভ কৰে সেইটো নিশ্চিত কৰাৰ বাবেও সকলোবোৰ ক্ৰীড়া সংস্থাই উমৈহতীয়া ভাবে কাম কৰিব লাগিব বুলিও তেওঁ কয়।

আজিৰ বৈঠকতে মুখ্যমন্ত্ৰীয়ে এই ক্ৰীড়া প্ৰতিযোগিতাখনত অৰ্ন্তভুক্ত হোৱা ২০ টা ক্ৰীড়া শাখাৰ প্ৰস্তুতিৰো বুজ লোৱাৰ উপৰি এই শাখা সমূহত অৱতীৰ্ণ হ'বলগীয়া খেলুৱৈ সকলক সকলো ধৰণৰ অত্যাধুনিক প্ৰশিক্ষণ প্ৰদানৰ ব্যৱস্থা ল'বলৈও বিষয়ববীয়াসকলক নিৰ্দেশ দিয়ে। মুখ্যমন্ত্ৰীয়ে লগতে কয় যে খেল'ইণ্ডিয়া যুৱ ক্ৰীড়া প্ৰতিযোগিতাত ভাগ ল'বলগীয়া অসমৰ প্ৰতিযোগীসকলৰ সৈতে তেওঁ অচিৰেই প্ৰত্যক্ষভাবে মত-বিনিময় কৰিব। আজিৰ বৈঠকতে প্ৰথম কাৰ্যকৰী সমিতিৰ বৈঠকত লোৱা সিদ্ধান্ত সমূহৰো অনুমোদন জনোৱা হয়।

বিত্তীয় দিশত স্বচ্ছতা বজাই ৰখাৰ ওপৰত গুৰুত্ব আৰোপ কৰি মুখ্যমন্ত্ৰী সৰ্বানন্দ সোণোৱালে সকলোবোৰ বিত্তীয় কাম-কাজৰ দিশত সৰ্বাত্মক ৰূপত স্বচ্ছতা বজাই ৰখাৰ ওপৰতো গুৰুত্ব আৰোপ কৰে। বিভিন্ন স্বীকৃতিপ্ৰাপ্ত ক্ৰীড়া সংস্থা সমূহত বিসংগতিৰ বিষয়ে পোৱা অভিযোগ অনুসন্ধানৰ বাবে আজিৰ বৈঠকতে এখন এন'মেলি কমিটী গঠন সম্পৰ্কতো সিদ্ধান্ত লোৱা হয়। বৈঠকত মুখ্যমন্ত্ৰীয়ে অসম অলিম্পিক সন্থাই ৰাজ্যখনৰ ক্ৰীড়াৰ উত্তৰণৰ দিশত নতুন ধাৰণাৰ উন্মেষ ঘটোৱাৰ বাবেও আহ্বান জনায় যাতে ইয়াৰ তলত থকা বিভিন্ন ক্ৰীড়া সংস্থা সমূহে এই ধাৰণা অনুসৰণ কৰি ৰাজ্যখনৰ ক্ৰীড়াৰ উত্তৰণৰ এক সুস্থ বাতাবৰণ সৃষ্টি কৰিব পাৰে। মুখ্যমন্ত্ৰীয়ে লগতে অহা ৩০ নৱেম্বৰত সৰুসজাই ক্ৰীড়া প্ৰকল্পত খেল'ইণ্ডিয়া যুৱ ক্ৰীড়া প্ৰতিযোগিতাৰ ল'গ' উন্মোচনী কাৰ্যসূচীত সকলোবোৰ ক্ৰীড়া সন্থাৰ যোগদান নিশ্চিত কৰাৰ বাবেও নিৰ্দেশ দিয়ে।

আজিৰ বৈঠকত অসম অলিম্পিক সন্থাৰ উপ-সভাপতি সিদ্ধাৰ্থ ভট্টাচাৰ্য, সাধাৰণ সম্পাদক লক্ষ্য কোঁৱৰৰ লগতে কাৰ্যকৰী সমিতিৰ সদস্য সকল উপস্থিত থাকে।